



Edmund Joensen heldur Sambandsflokkinn vera einasta alternativíð til fullveldisætlanina. Hetta má veljarin vita, og tí ætlar hann at halda fram við stívrundu línjuna

Mynd: Jens Kristian Vang

Fakta Edmund Joensen

Føddur 19. september 1944 á Oyri.

Foreldur: Hansina f. Samuelsen úr Haldórsvík og Poul Joensen, Oyri.

Kona: Edfrið Joensen, dóttir Jacobu og Hjalmar Johannesen, Norðskála.

Fyrrv. stórv: Frá 1959 sjómaður og í handilsvinnu, reiðaravirksemi og framleiðsluvirksemi hjá O. C. Joensen. Frá 1969 við í alivirksemi og við til at stovna Fiskaaling í 1970. Nevndarlímur í Fiskaaling í 1973-94. Fóðurmeistari í Fiskaaling 1978. Virkisleiðari á alisøðini á Oyrabakka frá 1980. Stjóri á P/f O. C. Joensen, Oyri til 1994.

Nevndir: Límur í umboðsnevnd L/F Føroya Fiskasølu 1985-94, límur í starvsnevnd í somu fyrirkölu 1987-94, nevndarlímur í Menningarráðnum og í Menningarstýrinum. Bygdaráðslímur í Sunda bygðaráði 1970-80, límur í skúlanevndini og formaður í stýrinum fyri Felagsskúlan á Oyrabakka.

Formaður fyri tingbólki Sambandsflokksins 1990-94. Formaður Sambandsflokksins síðani 1991. Límur í lögtingsins ídnaðarnevnd, samferðslunevnd og markanevnd. Síðani mai 1998 3. næstformaður, formaður í landsstýrismálanevndini og límur í uttanlandsnevndini.

Løgmaður sept. 1994 - mai 1998

Fólkatingsmaður 1994 - 1998. (Hevði varamann, meðan hann var lögmaður). Løgtingsmaður síðani nov. 1988- (Hevði varamann, meðan hann var lögmaður

Heiðurstekin: Riddari av Dannebrog juni 1995. Riddari av Dannebrog 1. grad januar 1997.

Heimstaður: 450 Oyrarbakki.

Kelda: www.logting.fo

Edmund Joensen:

Kalt á toppinum

Verandi formaður Sambandsflokksins virðir fólkaræðisligu avgerðina um at stilla Lisbeth L. Petersen sum mót-valevnið til formansvalið

FORMANSVAL
John Johannessen

Tá tú ert á toppinum er bara ein vegur, og hann er niðureftir.

Hetta staðfestir Edmund Joensen, verandi formaður Sambandsflokksins.

Edmund Joensen sigur seg virða avgerðina hjá Unga Sambandinum, um at stilla Lisbeth L. Petersen upp til formansvalið, fult út.

Hetta eru nú einaferð fólkaræðisligu treytirnar í nýggja bygnaði floksins, sum eg sjálvur havi verið við til at gjørt. Tað kostar at hava ein opin flokk, har øll kunnu siga sína meining, staðfestir Edmund Joensen.

Edmund Joensen hevur verið formaður Sambandsflokksins í tíggu ár. Og hetta tíðarskeiðið hevur hann upplivað mangt. Hann var lögmaður í tíðarskeiðnum frá 1994 til 1998. Løgmannskeiðið byrjaði við sváari búskaparligari kreppu, men tá Edmund fór úr lögmannsessinum vóru aftur uppgangstíðir í Føroyum.

Eg eri glaður fyri, at politikkurin hjá okkum hetta tíðarskeiðið eydnaðist. Serliga eri eg glaður fyri, at vit finga eina loysn á bankamálinum, at vit

fingja sett Framtaksgrunnin á stovn, at vit framdu bygnaðarbroytingar í almennu umsitingini og at vit lögdu fiskavirkini saman í Fiskavirking, sum í dag er eitt ógvuliga væl koyrandi felag, sigur Edmund Joensen.

Verður Edmund Joensen afturvaldur til forman í Sambandsflokkinum, ætlar hann at føra somu hørðu línju móti fullveldismálinum.

Tað er neyðugt, at Sambandsflokkurin markerar seg hart ímóti fullveldisætlanini. Sambandsflokkurin er einasta alternativíð til fullveldisætlanina. Vit vilja gera ítökiligar broytingar innan fyri ríkið, meðan Javnaðarflokkurin vinglar millum sambandsveingin og fullveldisveingin.

Fólk skulu vita, at vit eru einasta alternativ, sigur Edmund Joensen. Kortini ásannar Edmund Joensen, at Sambandsflokkurin hevði fingið bestu broytingarnar í ríkisfelagsskapinum í lag, um hann fór í samgongu við Javnaðarflokkin.

Edmund Joensen torir ikki at gita, um hann vinnur formansvalið í kvöld. Men hann vónar tað besta.

Eg vóni, at eg vinni. Men geri eg tað ikki, so koyrir lívið víðari. Eg ætli mær í øllum førum í veitslu saman við Sambandsflokkinum, um tað so verður til at gravøl ella Edmund Joensen í formanssessinum.

Støddin á báðum fylgjunum er á leið tann sama. Ti er torført at meta um, hvør er formaður Sambandsflokksins eftir formansvalið fríggjakvøldið.



Í kvöld skal stríðið standa, hvør í morgin myndar Sambandsflokkinn úteftir. Edmund og Lisbeth hava 20 vissar atkvøður í part. 11 eru eftir at deila. Bæði virða tey fólkaræðisligu avgerðina, um hin vinnur

Mynd: Jens Kristian Vang

Tað verður kampval á landsfundinum hjá Sambandsflokkinum í kvöld, fríggjakvøldið. Limirnir skulu gera av, um Lisbeth L. Petersen megnar at syfta Edmund Joensen, sum hevur verið formaður í tíggu ár, úr formanssessinum

FORMANSVAL
John Johannessen

Sambandsflokkurin gongur í tveimum fylgjum fyri tíðina. Annað fylgið er tað, ið ynskir Lisbeth L. Petersen til nýggjan formann í flokkinum, meðan hitt fylgið ynskir at varðveita Edmund Joensen í formanssessinum.

Støddin á báðum fylgjunum er á leið tann sama. Ti er torført at meta um, hvør er formaður Sambandsflokksins eftir formansvalið fríggjakvøldið.

Limirnir í fylginum hjá Lisbeth L. Petersen eru úr Unga Sambandinum, sambandsfelagnum í Suðurstreymoynni og úr Eysturoyinni fyri tað mesta. Limirnir í fylginum hjá Edmund Joensen eru fyri tað mesta úr Norðoyggjum, Vágum, Suðuroyinni og møguliga eisini Norðurstreymoynni.

Formansvalið í Sambandsflokkinum er soleiðis skipað, at tey sjei valfeløgini í ávikavist Norðoyggjum, Eysturoy, Norðurstreymoy, Suðurstreymoy, Vágoy, Sandoy og Suðuroy atkvøða við fimm atkvøðum í part. Sostatt er atkvøðutalið frá valfeløgnum tilsamans 35 atkvøður.

Síðani hevur Unga Sambandið fimm atkvøður, teir seks tinglimirnir hava eina í part, kassameistarinn í flokkinum hevur eina, næsformaðurin hevur eina og at enda hava teir trýggir limirnir í starvsnevndini hjá Sambandsflokkinum eina atkvøðu í part. Er flokkurin umboðaður á Fólkatingi, hevur fólkatings-

limurin eisini eina atkvøðu, eins og landsstýrismenn hava eina atkvøðu í part, tá flokkurin er í samgongu.

Umboðar ungdomin

Orsökini til, at Lisbeth. L. Petersen er valevni til formansvalið í Sambandsflokkinum í kvöld, er ein áheitan frá ungdomsfelagnum hjá Sambandsflokkinum, Unga Sambandinum.

Unga Sambandið heldur, at Sambandsflokkurin hevur brúk fyri einum nýggjum andliti úteftir, og at Lisbeth L. Petersen er væl egnað, sum hetta andlit. Tí spurdi Unga Sambandið Lisbeth, um hon vildi stilla upp ímóti Edmundi Joensen, og hon játtaði.

Sostatt kann sigast, at Lisbeth L. Petersen er valevnið hjá Unga Sambandinum, og tískil kann roknast við, at Ungdomurin fer at suðla henni við sínum fimm atkvøðum til formansvalið.

Sosialurin veit frá keldum innarliga í Sambandsflokkinum, at Heðin Mortensen stuðl-

ar Edmundi Joensen og stillar upp til næstformansvalið fyri at draga atkvøður til Edmund Joensen til formansvalið. Sostatt hongur valið um næstformannin tætt saman við valinum um formannin, eins og valið um varaforsetan hongur saman við valinum um forsetan í USA.

Stillararnir hjá Heðini Mortensen eru Andras Miðskarð og Manni W. Høgnesen úr Norðoya Sambandsfelag, Bárður Nielsen og Holgar Hansen, úr Norðstreymoyar Sambandsfelag, Jógván Jensen og Petur Weihe úr Føroya Væl, Jørmund Olsen, úr Sandoyar Sambandsfelag og Zacharias Bech og Sofus Strøm úr Suðuroyar Sambandsfelag.

Er tað rætt, at Heðin Mortensen stillar upp sum næstformanskandidatur hjá Edmundi Joensen, kunnu vit rokna við, at Edmund Joensen fær meg inpartin av atkvøðunum frá hesum feløgum, umframt sína, teirri hjá Flemming Mikkel-

sen, teirri hjá Marjus Dam og

teirri hjá Heðini Mortensen til næstformansvalið.

Sostatt kann Edmund Joensen vera vísur í góðum 20 atkvøðum.

Líkist '98

Í 1998 var eisini kampval um formanssessin í Sambandsflokkinum. Tá gjørdi Jóhannes Martin Olsen av at stilla upp ímóti Edmundi Joensen. Valið var ógvuliga javnt, men tað eydnaðist Edmundi at vinna ein tepran sigur við 32 atkvøðum móti 26.

Tað ber ikki til hjá okkum at siga, hvør fer at vinna í kvöld. Men vit kunnu staðfesta, at talan fer at verða um eitt líka spennandi val. Tað eru tilsamans 51 atkvøður í Sambandsflokkinum, og Edmund Joensen og Lisbeth L. Petersen hava longu tryggjað sær 20 í part. Tískil kemur býtið av teimum 11 atkvøðunum, sum eru eftir, at avgera valið.



Lisbeth L. Petersen vónar, at tað fer at bera til hjá henni, sum nýggjari mynd úteftir, at betra um umdømi Sambandsflokksins. Flokkurin skal seljast betri

Mynd: Jens Kristian Vang

Lisbeth L. Petersen:

Vil vera nýtt andlit

Sambandsflokkurin treingir til eitt nýtt andlit úteftir. Tí hevur Lisbeth L. Petersen valt at taka av áheitanini at stilla upp til formansvalið

FORMANSVAL
John Johannessen

Sambandsflokkurin er settur í bás, sum ein stirvin og afturhaldsinnaður flokkur.

Hetta heldur Lisbeth L. Petersen, sum hevur tikið av áheitan frá Unga Sambandinum um at stilla upp ímóti Edmundi Joensen til formansvalið í flokkinum.

– Eitt nýtt andlit í formanssessinum kann

møguliga betra um umdømið hjá flokkinum, so vit ikki longur verða sett í bás, sum tey, sum einki vilja, sigur Lisbeth L. Petersen.

Nýggja formansval-evnið leggur tó doyðin á, at hon ikki heldur verandi formann, Edmund Joensen vera beinleiðis orsök til vánaliga um-

dømið floksins. – Hetta er bara eitt umdømi, vit hava fingið. Og ein loysn á betra um tað er møguliga at fáa nýggjan formann. Hetta kann tykja órættvíst móti Edmundi Joensen, men soleiðis er politikkur.

Hetta er ein hørð verð, staðfestir Lisbeth L. Petersen.

Lisbeth L. Petersen torir ikki at siga, um hon fer at vinna valið, men hon ætlar at gera eina roynd. Hon tekur formansvalið, sum eina avbjóðing, og vinnur hon ikki, fer hon ikki í kol-kjallaran.

– Eg eri ógvuliga errin av, at tað eru tey ungu, sum hava stillað meg upp. Hetta kenni eg sum eina veruliga álitisvátan, sigur Lisbeth L. Petersen.

Hóast hetta er fyrstu ferð, at Lisbeth stillar upp til formansvalið í Sambandsflokkinum, er tað ikki fyrstu ferð, at hon hevur fingið áheitanina. Hon er fleiri ferðir biðin um at stilla upp, men ikki fyrr enn nú helt hon løtuna vera ta røttu.

Lisbeth L. Petersen sigur seg hava lagt stóran dent á at spæl við opnum kortum til formansvalið. Hon kunnaði beinan vegin Edmund Joensen um ætlanina, tá hon hevði gjørt av at stilla upp.

Vinnur Lisbeth L. Petersen formansvalið, fer Sambandsflokkurin at vera lættari at tosa við, tá tað snýr seg um broytingar í ríkisrættarligu stöðuni. Men Lisbeth ætlar sær ikki eitt vet út um ríkisfelagsskapin. Har er markið, sigur hon.

Fakta

Lisbeth L. Petersen

Fødd 28. februar 1939.

Foreldur: Rachel og Georg Lindenskov Samuelsen, Tórshavn.

Maður: Jákup Petersen, maskinmeistari, sonur Elsu og Jóannes Petersen, Signabø.

Útbúgving: Realprógv Tórshavn 1955. Studentsprógv Bagsværd Kostskole og Gymnasium 1958.

Yrki: Husmóðir. Fyrrverandi projektskrivari á Føroya Fornminnis-savni.

Býráðslímur í Tórshavn síðan 1984, 1. næstformaður 1984-92, býráðsformaður 1992 - 1996.

Starvsstjórnarlímur (Sambandsflokkurin) 1980-90. Flokkskrivari 1982-87. Nevndarlímur í “Føroya Væl” - veljarafelag Sambandsflokksins - 1989-2000, formaður 1997-99. Næstformaður í KSF - Kvinnufelagssamskipan Føroya 1982-86.

Varalímur á fólkatingi á heysti 1988.

Løgtingsmaður síðan 1990. 2. næstformaður í 1991 og 3. næstformaður í 1992.

Heimstaður: Handaratún 9, 100 Tórshavn.

Kelda: www.logting.fo